

ОПШТИНА ОХРИД



ПРАВИЛНИК

ЗА КРИТЕРИУМИТЕ И ПОСТАПКА ЗА ДОДЕЛУВАЊЕ
НА ЕДНОКРАТНА ПАРИЧНА ПОМОШ
НА ФИЗИЧКИ ЛИЦА

ОПШТИ ОДРЕДБИ

Член 1

Со овој Правилник се утврдуваат условите под кои може да се поднесе барање за добивање на финансиски средства-еднократна парична или друг вид на помош, критериумите кои треба да ги исполнат барателите, постапката за реализација и исплата на средствата/доделување на социјални пакети кон барателите.

Како баратели на средства може да се јават исклучиво физички лица, жители на општина Охрид

Средства за доделување на парична и друга помош кон физичките лица се предвидени во тековниот буџет на општината.

Парична и друга помош кон физички лица

Член 2

Согласно усвоениот буџет, парична и друга помош кон физичките лица, ќе се доделува за следната намена:

- еднократна помош за лекување;
- еднократна помош за елементарни непогоди (пожари, поплави)
- еднократна помош за новороденчиња
- еднократна помош за прво новороденче во тековната година и
- социјални пакети во прехранбени продукти и средства за одржување на хигиена(за социјално загрозени лица-приматели на гарантирана минимална помош, невработени лица, самохрани родители, непотполни семејства)

КРИТЕРИУМИ, УСЛОВИ И ПОСТАПКА ЗА ДОДЕЛУВАЊЕ НА ЕДНОКРАТНА ПОМОШ

А) Еднократна парична помош наменета за лекување

Член 3

Еднократна парична помош наменета за лекување ќе се доделува на физички лица (поединци) кои не се вожност да ги покријат трошоците за испитување и лекување.

а) Висината на паричната помош од став 1 од овој член, за медицински интервенции во странство изнесува 30.000,00 денари.

б) Висината на паричната помош од став 1 од овој член, за малигни заболувања во фаза на лечење изнесува 20.000,00 денари.

в) Висината на паричната помош од став 1 од овој член, за останати оперативни зафатаи во државата изнесува 10.000,00 денари.

г) Висината на паричната помош од став 1 од овој член, за набавка на терапија и останат тип на лечење за лицата со социјален ризика изнесува 6.000,00 денари.

За наведената помош, физичкото лице доставува барање со прилог медицинска документација со која подносителот на барањето располага. Со поднесување на барањето, подносителот дава согласност за користење на неговите лични податоци во постапката за остварување и користење на правото на парична помош.

Покрај медицинската документација, подносителот задолжително доставува фотокопија од лична карта и фотокопија од трансакциска сметка.

За одобрување на еднократна парична помош за точка „г“ од член 3, физичкото лице покрај медицинска документација доставува и потврда за социјален статус и семејна состојба издадена од надлежна институција.

Средствата од став 1 на овој член може да се користат само еднаш во текот на една календарска година.

За оправдањето на барањето, Градоначалникот врз основа на предлогот даден од Комисијата формирана за доделување на парична и друг вид на помош донесува решение за исплата на еднократна парична помош.

Б) Еднократна парична помош за семејства настрадани од елементарни непогоди

Член 4

Еднократна парична помош ќе се доделува на семејства настрадани од елементарни непогоди во висина од 30.000,00 денари.

Составен дел на барањето е записникот од извршениот увид од СВР-Охрид и потврда од ТППЕ Охрид или Комисија формирана од општината.

За наведената помош од точка 1, физичкото лице доставува барање со записникот од извршениот увид од СВР-Охрид и потврда од ТППЕ Охрид. Со поднесување на барањето, подносителот дава согласност за користење на неговите лични податоци во постапката за остварување и користење на правото на парична помош.

Средствата од став 1 на овој член може да се користат само еднаш во текот на една календарска година. Истите ќе се доделуваат во рамките на финансиските можности на општината.

За оправдањето на барањето, Градоначалникот врз основа на предлогот даден од Комисијата формирана за доделување на парична и друг вид на помош донесува решение за исплата на еднократна парична помош.

В) Еднократна парична помош за новороденче

Член 5

Еднократна парична помош на родители ќе се додели по основ на новороденче и тоа:

- за прво и второ новороденче 5.000,00 денари и
- за трето и секое наредно новороденче 8.000,00 денари.

Еднократната помош за новороденчиња ќе се доделува врз основа на податоци добиени од ЈЗУ Општа болница Охрид.

Право на парична помош по овој основ има под услов еден од родителите да биде со постојано место на живеење на територијата на Општина Охрид.

За новороденчиња родени во друга здравствена установа надвор од подрачјето на општина Охрид, ќе се доделува паричната помош од став 1 по основ на доставено барање со прилог на доказ на еден од родителите за постојано место на живеење на територијата на општина Охрид и медицински извештај од здравствената установа за новороденото дете, извод од матичната книга на родени за новороденото дете.

Со поднесување на барањето, подносителот дава согласност за користење на неговите лични податоци во постапката за остварување и користење на правото на парична помош.

Барањето за оставрување на правото на парична помош од став 1 на овој член се поднесува во рок од 3 месеци од раѓањето на детето.

Градоначалникот врз основа на предлогот даден од Комисијата формирана за доделување на парична и друг вид на помош донесува решение за исплата на еднократна парична помош.

В) Еднократна парична помош за прво новороденче во тековната година во општина Охрид

Член 6

Право на еднократна помош има мајката која ќе го роди првото новороденче во тековната година.

Висината на паричната помош од став 1 од овој член изнесува 20.000,00 денари.

Еднократната помош се доделува по добиена информација за родено прво дете во годината од старна на ЈЗУ Општа болница Охрид.

Градоначалникот донесува решение за исплата на еднократна парична помош за прво новороденче во тековната година во општина Охрид.

Г) ДОДЕЛУВАЊЕ СОЦИЈАЛНИ ПАКЕТИ

Член 7

Социјални пакети во прехранбени продукти и средства за одржување на хигиена, ќе се доделуваат врз основа на доставено барање од физичко лице со прилог потврда за социјален статус и семејна состојба.

Со поднесување на барањето, подносителот дава согласност за користење на неговите лични податоци во постапката за остварување и користење на правото на парична помош.

Помошта од став 1 на овој член може да се користи само еднаш во текот на една календарска година.

Комисијата формирана за доделување на парична и друг вид на помош води евиденција на доделени социјални пакети по име и презиме.

Набавката на социјални пакети ќе се врши од економски оператор избран со постапка за јавна набавка.

Нарачката на социјалните пакети од најповолниот економски оператор ќе се извршува со достава на налог за нарачка издаден од член на Комисијата формирана за доделување на еднократна парична или др. вид на помош.

Предност за користење на средствата имаат:

- жители на Општина Охрид
- непотполни семејства
- самохрани родители
- семејства во кои живеат хендикепирани лица

- семејства во кои не работи ниту еден член
- семејства во кои работи само еден член од семејството.

КОМИСИЈА ЗА ДОДЕЛУВАЊЕ НА ПАРИЧНА И ДРУГ ВИД НА ПОМОШ

Член 8

По поднесените барања за доделување на парична или друг вид на помош согласно овој Правилник одлучува Градоначалникот на општината по претходен предлог на Комисијата за доделување на парична и друг вид на помош.

Член 9

Комисијата за доделување на парична и друг вид на помош (во понатамошниот текст: Комисија) составена од 5 члена, со решение ја формира Градоначалникот на општина Охрид од редот на вработените во општинската администрација. Членовите на Комисијата имаат мандатот на неопределено време, односно до добивање на известување за нивно иземање од истата.

Член 10

Комисијата има за задача да изврши евалуација на прибраните барања и оценка на нивната оправданост, за констатираната состојба, да изготви записник во кој ќе биде содржан предлог до Градоначалникот на општина Охрид за одобрување на финансиската или друг вид на помош. За одобрените барања, Комисијата има задача да изготви решение за исплата/доделување на социјален пакет и да го достави до Градоначалникот за одобрување.

Одобрените решенија за еднократна парична помош има задача да ги достави до Секторот за финансиски прашања за исплата а додека за одобрените решенија за доделување на социјален пакет да изготви налог за нарачка и истиот да го достави до избраниот економски оператор.

Претседателот на Комисијата има обврска, секоја примена фактура за подигнат социјален пакет со наведен текст: „социјалните пакети се доделени на лицата x, y i z”, да ја потврди со свѐрачен потпис и истата и да ја достави до секторот за финансиски прашања за понатамошен третман.

Член 11

Градоначалникот има право на директно одобрување на барање за доделување еднократна парична помош (се однесува на точка а и б) на максимален износ од 50.000,00 денари .

Градоначалникот има право и на директно одобрување на барање за доделување еднократна парична награда за достигнувања во образованието и спортот во меѓународни рамки и учество на натпревари во меѓународни рамки на максимален износ до 50.000,00 денари. Градоначалникот има право и на директно одобрување на барање за доделување еднократна парична награда за достигнувања во образованието и спортот во национални рамки на максимален износ до 30.000,00 денари

Во овој случај, вработените во одделението за поддршка на Градоначалникот изготвуваат решение за исплата на финансиска помош, кое потврдено со потпис од Градоначалникот имаат обврска да го достават до секторот за финансиски прашања за исплата.

Член 12

Со донесување на овој Правилник престануваат да важат:

- Одлуката за донесување на Правилник за критериумите и постапка за доделување еднократна парична помош на физички лица бр. 08-3254/94 од 14.03.2023 година,

- Правилникот за критериумите и постапка за доделување еднократна парична помош на физички лица бр.08-3254/95 од 14.03.2023 година. и

- Одлуката за измени и дополнување на Правилник за критериумите и постапка за доделување еднократна парична помош на физички лица бр.08-14468/100 од 04.12.2024.


Член 13

Правилникот влегува во сила со денот на објавување во Службениот гласник на општина Охрид.

Број 08-16182/5-1
10.12.2025 год.
О х р и д

СОВЕТ НА ОПШТИНА ОХРИД

Претседател
Перчо Божиновски



Врз основа на член 36 од Законот за локалната самоуправа („Сл.весник на РМ“ бр.5/02) и член 18 од Статутот на општина Охрид („Сл. гласник на општина Охрид“ бр.8/07, 01/08, 10/10, 05/11, 09/14, 14/14, 10/19 и 15/20), Советот на општина Охрид на седницата одржана на ден 10.12.2025 година, ја донесе следната:

О Д Л У К А
ЗА ДОНЕСУВАЊЕ ПРАВИЛНИК ЗА КРИТЕРИУМИТЕ И ПОСТАПКА ЗА
ДОДЕЛУВАЊЕ ЕДНОКРАТНА ПАРИЧНА ПОМОШ НА ФИЗИЧКИ ЛИЦА

Член 1

Со оваа одлука се донесува Правилник за критериумите и постапка за доделување еднократна парична помош на физички лица.

Член 2

Со влегување во сила на оваа Одлука, престануваат да важат:

- Одлуката за донесување на Правилник за критериумите и постапка за доделување еднократна парична помош на физички лица бр. 08-3254/94 од 14.03.2023 година,
- Правилникот за критериумите и постапка за доделување еднократна парична помош на физички лица бр.08-3254/95 од 14.03.2023 година. и
- Одлуката за измени и дополнување на Правилник за критериумите и постапка за доделување еднократна парична помош на физички лица бр.08-14468/100 од 04.12.2024.

Член 3

Оваа одлука и Правилникот влегуваат во сила наредниот ден од денот на објавување во „Службен гласник на општина Охрид“.

Број 08-16182/5
10.12.2025 год.
О х р и д

СОВЕТ НА ОПШТИНА ОХРИД
Претседател
Перчо Божиновски

